

289017 - كېسەل دادىغا قاراش سەۋەبىدىن جامائەتنى ۋە جۈمە نامىزىنى تەرك قىلىشنىڭ ھۆكۈمى

توغرىسىدا

سۇئال

دادام (ئاللاھ تائالا ئۇنىڭغا شىپالىق ئاتا قىلسۇن) ئىككى يىل ئىلگىرى مېگە سەكتىسى كېسىلىگە گىرىپتار بولدى، شۇ سەۋەبتىن بەدىنىنىڭ سول تەرىپى تولۇق پالەچ بولۇپ قالدى، سۆز قىلالمايدۇ، مەن ئاتامنىڭ يېمەك-ئىچمەك، تازىلىق ئىشلىرىغا قارايمەن دەپ خىزمىتىمنى تاشلىدىم، مېنىڭ سوئاللىرىم تۆۋەندىكىلەردىن ئىبارەت:

1- دادامنىڭ تازىلىق ئىشلىرىنى قىلىدىغاندا، قولۇم پاكىز تۇرسۇن دەپ قولۇمغا پەلەي كېيىمەن، تازىلاپ بولغاندىن كېيىن كىرلاشقان پەلەينى تاشلىۋېتىپ، دادامغا يېڭىدىن پامپىرس(يەنى بەز تاقايىمەن)، قولۇمغا سۈيدۈك تامچىلىرى ئاقىدۇ، مەن دادامنىڭ بۇ ئىشلىرىدىن يىرگىنىپ پەلەي كىيىپ قالغان بولماي، بۇ سەۋەبتىن ئاللاھ تائالا مېنى ئازاپلىمىسۇن دەپ ئەنسىرەيمەن؟.

2- مېنىڭ تاھارىتىم بولۇپ، دادامنىڭ كىچىك تەرىتى كەلدىمۇ دەپ ئەۋرىتىنى تۇتماستىن تەكشۈرۈپ باقساممۇ، لېكىن دادامنىڭ ئەۋرىتىنى كۆرگەنلىكىم ئۈچۈن مېنىڭ تاھارىتىم بۇزىلامدۇ؟. ئەگەر كىچىك تەرەت بولۇپ قالسا، قەغەز ئالماشتۇرۇش ئۈچۈن ئەۋرىتىنى تۇتسام، قۇرئان ئوقۇش ياكى نەپلە ناماز ئوقۇش ئۈچۈن تاھارەت ئېلىشىم كېرەكمۇ ياكى ئەسلىدىكى تاھارىتىم ھېساب بولامدۇ؟.

3- دەسلەپكى يىلدا دادامنىڭ ئازراق ئىدراكى بار ئىدى، كۆپ ۋاقتى ئۇيقۇ بىلەن ئۆتەتتى، مەن دادام بىلەن جامائەت بولۇپ ناماز ئوقۇسام، ناماز ئاخىرلاشقاندا ئۇنى ئۇخلاۋاتقان ياكى نامازدىن چىقىپ كەتكەن ھالەتتە كۆرەتتىم، لېكىن بۇ يىل ناماز ۋاقىتلىرىنى بىلىدىغان بولدى، ھەتتا ئۇخلاۋاتقان بولسىمۇ نامازنىڭ ۋاقتى كەلسە ئۇيغىنىدۇ، ئۆيىمىز ئىككىنچى قەۋەتتە، مەسچىتتە جامائەت بىلەن ناماز ئوقۇشنى قانچىلىق ئارزۇ قىلىدىغانلىقىمنى ئاللاھ تائالا ياخشى بىلىدۇ، لېكىن پەلەمپەيدىن ئاتامنى يۈدۈپ چۈشەي دېسەم دادام چارچاپ كېتىپ، ئۇنىڭغا بىرەر ئىش بولۇپ قىلىشتىن ئەنسىرەيمەن، پەرز نامازلار ئاساسەن ئۆيدە دادام بىلەن جامائەت بولۇپ ئوقۇيمەن، مەسچىتكە بارالمايمەن، ھەتتا جۈمە نامىزىنىمۇ تىلۋېزۇردىن ھەرەمنىڭ خۇتبىسىنى ئاڭلىۋېتىپ ئاندىن پېشىن نامىزى ئوقۇيمەن؟.

4- بەزى ۋاقىتتا دادام چارچاپ قالسا، ئەسىر نامىزىنى ئەسلىدىكى ۋاقىتىدىن بىرەر سائەت ئالدىغا تارتىپ ياكى ئۇنى پېشىن نامىزى بىلەن جەم قىلىپ بىرگە ئوقۇيمەن، بۇنداق ھالەتتە ئەسىر نامىزىنى مەسچىتكە چىقىپ قايتا ئوقۇسام بولامدۇ؟، ياكى دادام چارچاپ قالسا يېنىدا ئوقۇساممۇ بولامدۇ؟.

5-بەزى ۋاقىتتا دادامدا ئىمسىك بولۇپ قالىدۇ، بۇمۇ مېگە سەكتىسىنىڭ تەسىرىدىن، بۇ ۋاقىتتا مەن دادامنىڭ مەقتىدىن تەرەتنى چېقىرىش ئۈچۈن بارمىقىمنى كېرگۈزۈمەن، بۇنىڭدا ماڭا گۇناھ بولامدۇ؟، بۇرۇن نامازغا مەسچىتكە چىقاتتىم، نامازدىن كېرسەم دادامنىڭ قىيلىنىپ يىغلاپ قالغانلىقىنى كۆرەتتىم، ئاتامنىڭ ئويغىنىپ مېنى تاپالماي بىئارام بولىشىدىن ئەنسىرەپ، بىر قانچە ئاي ئۇنىڭ يېنىدىن ھېچ يەرگە چىقمىدىم، دادام مەندىن باشقىلارنىڭ يېمەك-ئىچمىكىنى بېدۇرىشىنى ۋە تازىلىق ئىشلىرىنى قىلىشىنى قوبۇل قىلمايتتى، مەن دادامنى، قۇرئاننى ۋە نامىزمنى لازىم تۇتۇم، دۇنيا ئىشلىرىمنى تەرك قىلىدىم، رىياد شەھرىدە مېنىڭ مالىيە ھەققىم بار ئېدى، ئۇنى تاپشۇرۇپ ئېلىشقىمۇ قايتالمىدىم، شۇنىڭدەك باشقىلارغىمۇ بېرىشىم بار ئېدى، بەزى كىشىلەر مېنىڭ بۇ ئەھۋالىمنى بىلگەنلىكى ئۈچۈن ھازىرغىچە سەۋىر قىلىپ كېلىۋاتىدۇ، بەزىلەر ساقچىغا شىكايەت قىلغانمۇ بولدى، ئالتا ئايدىن بېرى ساقچىلار تەرىپىدىن تەلەپ قىلىنىۋاتىمەن، مەن كىشىلەرنىڭ مال-مۈلكىنى ھەقسىز يەۋالغان دەپ ئەيىپلىنىمەنمۇ؟، چۈنكى مەن باشقىلارنىڭ ئۈستۈمدىكى ھەققىنى ئادا قىلالىمىدىم، بۇ سەۋەپتىن ئوقۇغان قۇرئان ۋە نامازلىرىم قوبۇل بولمامدىكىن دەپ ئەنسىرەيمەن؟.

6-مەن ھەر قېتىم قۇرئان تامام قىلغاندا ئوقۇغان قۇرئاننىڭ ساۋابىنى ئاتامغا ۋە ئانامغا قىلسام توغرا بولامدۇ؟، چۈنكى ئۇلار بىزنى ئوقۇتتى، ئۇلارنىڭ پەزىلى بىلەن قۇرئان ئوقۇشنى ئۈگەندۇق، قۇرئاننى تامام قىلدۇق، ياكى ئى ئاللاھ! ئاتا-ئانامغا ياخشى مۇكاپات ئاتا قىلسىلا دەپ دۇئا قىلسام كۇپايە قىلامدۇ؟. بۇ ھەقتە چۈشەنچە بېرىشىڭلارنى سورايمەن.

تەپسىلى جاۋاب

بارلىق گۈزەل مەدھىيىلەر ئالەملەرنىڭ رەببى بولغان ئاللاھقا خاستۇر، پەيغەمبىرىمىز مۇھەممەد ئەلەيھىسسالامغا، ئائىلە تاۋابىئاتلىرىغا، ساھابىلىرىغا ۋە قىيامەتكىچە ئۇلارغا ئەگەشكەن كىشىلەرگە ئاللاھنىڭ رەھمەت سالاملىرى بولسۇن. بىرىنچى: ئاللاھ تائالادىن ئاتىڭىزغا شىپالىق ئاتا قىلىشنى سورايمىز، ئاللاھ تائالا سىزنىڭ ئاتىڭىزغا قىلغان خىزمەتلىرىڭىزگە ياخشى مۇكاپات ئاتا قىلغاي.

ئاتىڭىزنىڭ تازىلىق ئىشلىرىنى قىلغاندا پەلەي كىيىپ ياخشى قىپسىز، چۈنكى ئەۋرەتنى بىۋاسىتە تۇتۇش توغرا بولمايدۇ، پەلەيگە ئوخشاش نەرسىلەرنى ئىشلىتىش زۆرۈر بولىدۇ.

سەئۇدى ئەرەبىستان ئىلمى تەتقىقات، دىنى تەشۋىقات پەتىۋا كومىتېتى پەتىۋالىرى "25-توم 283-بەتتە مۇنداق كەلگەن: "ئاللاھ خالىسا سىلەر مېيىپىلەرنىڭ خىزمىتىنى قىلىۋاتقىنىڭلار، ئۇلارنىڭ چوڭ-كىچىك تەرىتىنى تازىلاش، يۇيۇش ۋە ئۇلارنى يۇيۇندۇرۇش قاتارلىق خىزمىتىڭلار ئۈچۈن كاتتا ئەجىر-ساۋاپقا ئېرىشىسىلەر، لېكىن ئۇلارنىڭ ئەۋرىتىنى تازىلاشتا پەلەي قاتارلىق نەرسىلەرنى كىيىپ تۇرۇپ قىلىشىڭلار كېرەك بولىدۇ."

ئەگەر سىز تازىلاش ياكى تازىلىق مۇلازىمەتلىرىنى ئالماشتۇرۇش جەريانىدا نجاسەتتىن بىر ئاز يېرگىنىپ قالسىڭىز، بۇنىڭ ھېچ

زېيىنى يوق، چۈنكى ئىنساننىڭ نىجاسەتتىن يىرگىنىشى بۇ تەبىئى ئىش.

ئىككىنچى: ھاجەت بولمىغاندا ئاتىڭىزنىڭ ئەۋرىتىگە قارىشىڭىز توغرا بولمايدۇ، پەقەت پامپىرس يەنى تەرەت ساقلاش قەغىزى قاتارلىق نەرسىلەرنى ئالماشتۇرۇش ياكى ياخشى بىكىتىش ئۈچۈن ئەۋرىتىگە قارىشىڭىز دۇرۇس بولىدۇ.

ئەۋرەتكە قاراش تاھارەتنى بۇزمايدۇ.

ئەمما تازىلىق ئىشلىرى بولسا: مۇمكىن بولسا ئەۋرىتىنى يىپىپ تۇرۇپ تازىلاشقا تېرىشك، نىجاسەتنى لاتا ياكى باشقا ئورايىدىغان نەرسىنىڭ ئاستىدىن يۇيۇڭ.

يۇقىرىدا سۆزلەپ ئۆتكەندەك، ئەۋرەتنى تۇتۇش توغرا بولمايدۇ، شۇنىڭ ئۈچۈن پەلەي كېيىك.

ئەگەر قولىڭىز تىگىپ كەتكەن ئەھۋالدا، ئالدى ياكى ئارقا ئەۋرەتنى بىۋاستە تۇتقاندا، كۆپچىلىك ئالىملارنىڭ قارىشىغا كۆرە تاھارەت بۇزىلىدۇ. بۇ ھەقتە ساھابىلاردىن، تابىئىنلاردىن، ئىمام مالىك، ئىمام شاپىئى ۋە ئىمام ئەھمەد قاتارلىق مەزھەپ ئىماملىرىنىڭمۇ قارىشى بار.

ئۈچىنچى: ئەگەر دادىڭىز نامازنىڭ ۋاقتىنى بىلىدىغان بولسا ئۇنىڭغا نامازنى ئادا قىلىش كېرەك بولىدۇ، نامازنى تەرك قىلىشى توغرا بولمايدۇ.

ئەگەر سىز مەسچىتكە بېرىپ كېلىپ بولغىچە دادىڭىزغا قاراپ تۇرىدىغان سىزدىن باشقا بىرەرەسى بولۇپ قالسا، سىز نامازنى مەسچىتتە جامائەت بىلەن بىرگە ئادا قىلىڭ.

ئەمما سىز مەسچىتكە كېتىپ قالسىڭىز، دادىڭىزنىڭ بىئارام بولىشى، سىزنىڭ مەسچىتتە نامازنى جامائەت بىلەن بىرگە ئوقۇشنى تەرك قىلىشقا ئۈزۈر بولالمايدۇ.

لېكىن ھەر قېتىم سىز مەسچىتكە بېرىپ كېلىپ بولغىچە دادىڭىزدا ئۆزگىرىش بولسا، بۇنىڭ مەجەزى ئۆزگىرىپ ئادەتتىكىدىن زىيادە ئۆزگىرىشلەر بولۇپ قالسا، ئېچى سىقىلسا ياكى شۇنىڭغا ئوخشاش ئەھۋاللار بولسا، ئۇ ۋاقىتتا جامائەتكە چىقمىسىڭىز سىزگە گۇناھ بولمايدۇ، بۇنداق ۋاقىتلاردا دادىڭىزنىڭ كۆڭلىنى خوش قىلىش ۋە ئۇنى رازى قىلىش ئۈچۈن ئۇنىڭ يېنىدا ئوقۇسىڭىز بولىدۇ. (يەنى ئىنسان ئۈچۈن قىلمىسا بولمايدىغان مۇھىم ھاجەتلەر بولسا ئۇ ۋاقىتتا جامائەت نامىزى ۋە جۈمە نامىزىنى تەرك قىلسا دۇرۇس بولىدۇ). لېكىن بۇنداق قىسقا ۋاقىتتا ئۇنىڭ يېنىدا سىزدىن باشقىلارمۇ بولۇپ قالسا جامائەتكە چىقىشىڭىز لازىم.

شۇنىڭدەك، ئەگەر جۈمە نامىزىغا بېرىپ-كېلىپ بولغىچە سىزنىڭ ئورنىڭىزدا قاراپ تۇرىدىغان بىرەرەسى بولسا سىزنىڭ جۈمە نامىزىنى تەرك قىلىشىڭىز توغرا بولمايدۇ، ئەگەر ھېچ كىم بولمىسا، ئۇ ۋاقىتتا سىز جۈمەنى تەرك قىلىشتا ئۈزۈرلۈك بولسىز،

ئاتىڭىز بىلەن پېشىن نامىزىنى ئوقۇيسىز. ئاتىڭىزمۇ جۈمە نامىزىغا بېرىپ كېلىپ بولغىچە جاپا تارتىپ قالدىغان بولسا، ئۇمۇ جۈمە نامىزىنى تەرك قىلىشتا ئۈزۈرلۈك بولىدۇ.

"كەشاپۇل قىنا" 1-توم 495-بەتتە مۇنداق دېگەن: "كېسەل جۈمە نامىزى ۋە جامائەت نامىزىنى تەرك قىلىشتا ئۈزۈرلۈك بولىدۇ، چۈنكى پەيغەمبەر ئەلەيھىسسالام كېسەل بولۇپ قالغاندا، جامائەتكە چىقالماي، ئەبۇ بەكرى رەزىيەللاھۇ ئەنھۇنى كىشىلەرگە ئىمام بولۇپ ناماز ئوقۇپ بېرىشكە بۇيرىغان" [بىرلىككە كەلگەن ھەدىس].

ياكى ئۆزىنىڭ ھەمراھىنىڭ ياكى يېقىنىنىڭ ۋاپات بولىشىدىن ئەنسىرىسە ياكى ئۇلارنىڭ كېسەلگە قاراۋاتقان بولسا، كېسەلگە قارايدىغان باشقا ئادەم بولمىسا، ئۇ كىشى جۈمە ياكى جامائەت نامىزىغا ھازىر بولمىسا گۇناھ بولمايدۇ، چۈنكى ئىبنى ئۆمەر رەزىيەللاھۇ ئەنھۇ سەئىد ئىبنى زەيد رەزىيەللاھۇ ئەنھۇ جۈمەگە مېڭىشقا ھازىرلىنىۋاتقاندا ئۇنىڭدىن ياردەم ئىستىگەندىن كېيىن، ئىبنى ئۆمەرنى ئەقىق جىلغىسىغا ئېلىپ كەلگەن ۋە جۈمە نامىزىنى تەرك قىلغان، بۇ توغرىدا ئالىملار ئارىسىدا ئىختىلاپ بارلىقىنى بىلمەيمىز".

شەيخ ئىبنى ئۇسەيمىن رەھىمەھۇللاھىدىن: ئوغلۇم قاتتىق ئاغرىپ قالدى، مەن دوختۇرخانىدا ئۇنىڭغا ھەمراھ بولۇۋاتىمەن، ئۇ ئۈچ ئاي دوختۇرخانىدا بولدى، مەن ئوغلۇم كېسەل ۋە يېشى كىچىك بولغانلىقى ئۈچۈن بۇ جەرياندا جۈمە نامىزى ۋە جامائەت نامىزىغا بارالمىدىم، قانداق بولىدۇ؟ دەپ سورالغاندا، شەيخ مۇنداق جاۋاپ بەرگەن: "ئەگەر ئوغلۇڭىز سىزنىڭ يېنىدا بولۇشىڭىزغا ئېھتىياجلىق بولسا، بۇنىڭدا سىزگە گۇناھ بولمايدۇ، چۈنكى كېسەل دېگەن ئۆزىگە قارايدىغان بىرىگە ئېھتىياجلىق بولىدۇ، بۇنداق ئەھۋالدا كېسەلگە قاراۋاتقان كىشىدىن جۈمە نامىزى ۋە جامائەت نامىزىنىڭ ۋاجىپلىقى چۈشۈپ كېتىدۇ، ئەمما سىزنىڭ نامازغا بېرىپ كېلىپ بولغىچە بولغان ئارىلىقتا ئۇنىڭغا قاراپ تۇرىدىغان باشقا بىرسى بولۇپ قالسا، بۇنداق ھالەتتە سىزدىن جۈمە نامىزى ۋە جامائەت نامىزى ساقىت بولمايدۇ." [نۇرۇن ئەلەددەربى پەتۋاسى (2/8)].

تۆتىنچى: كېسەلگە قىيىنچىلىقتىن ساقلىنىش ئۈچۈن پېشىن بىلەن ئەسىرنى، شام بىلەن خۇپتەننى جۇغلاپ ئىلگىرى-ئاخىرى قىلىپ ئوقۇش دۇرۇس بولىدۇ.

"كەشاپۇل قىنا" 2-توم 5-بەتتە مۇنداق دېگەن: "ئىككى نامازنى جۇغلاپ ئوقۇش توغرىسىدىكى بۆلۈم. پېشىن بىلەن ئەسىرنى جۇغلاپ ئىككىسىنىڭ بىرىنىڭ ۋاقتىدا ۋە شام بىلەن خۇپتەننى جۇغلاپ ئۇ ئىككىسىنىڭ بىرىنىڭ ۋاقتىدا ئوقۇش دۇرۇس بولىدۇ، پېشىن، ئەسىر، شام ۋە خۇپتەندىن ئىبارەت بۇ تۆت نامازنى ھەر ئىككى نامازنىڭ بىرىنىڭ ۋاقتىدا يەنە بىرى بىلەن جۇغلاپ ئوقۇش دۇرۇس بولىدۇ، بىرىنچى نامازنىڭ ۋاقتىدا ئوقۇش ئالدىغا تارتىپ ئوقۇش دېيىلىدۇ، ئىككىنچى نامازنىڭ ۋاقتىدا ئوقۇش بولسا كەينىگە تارتىپ ئوقۇش دېيىلىدۇ.

ئىككىنچى ھالەت: كېسەلگە ھەر نامازنى ئۆز ۋاقتىدا ئوقۇش بىلەن قىيىنچىلىق ۋە ئاجىزلىق يېتىدىغان ئەھۋال بولسا، ئىككى نامازنى جۇغلاپ ئوقۇسا دۇرۇس بولىدۇ، خۇن كېسەلى بولۇپ قالغان ئايالغىمۇ شۇنداق قىلىشقا رۇخسەت قىلغان، چۈنكى

ئۇمۇ كېسەلنىڭ بىر تۈرى.

ئىمام ئەھمەد: كېسەللىكنىڭ قىيىنچىلىقى سەپەرنىڭ قىيىنچىلىقىدىن يامان دېگەن. بىر قېتىم شامدىن كېيىن ھىجامە قىلدۇرۇپ ئاندىن كەچلىك يېمەك يەپ، ئاندىن شام بىلەن خۇپتەننى جەملەپ بىرگە ئوقۇغان.

بەشىنچى: ئەگەر دادىڭىز ئىمساك بولۇپ قېلىپ، چوڭ تەرەتنى بارمىڭىزنى كىرگۈزۈپ چېقىرىشقا ئېھتىياجلىق بولغان بولسا، پەلەي ياكى باشقا ئورايىدىغان نەرسە بىلەن بارمىڭىزنى ئوراپ كىرگۈزسىڭىز بولىدۇ.

ئالتىنچى: ئۈستىڭىزدىكى ھەق-ھوقۇقلارنى ئادا قىلىشقا سەل قارشىڭىز توغرا بولمايدۇ، بۇ زۇلۇمنىڭ قاتارىدىن ھېسابلىنىدۇ. بۇ توغرىدا پەيغەمبەرئەلەيھىسسالام مۇنداق دېگەن: «باينىڭ باشقىلارنىڭ ھەققىنى بەرمەي سۈزۈۋېتىشى زۇلۇمدۇر». [بۇخارى رىۋايىتى 2400-ھەدىس. مۇسلىم رىۋايىتى 1564 -ھەدىس].

سىز باشقىلارنى ۋەكىل قىلىش ئارقىلىق بولسىمۇ ئۈستىڭىزدىكى ھەقلەرنى ئادا قىلىشقا تېرىشچانلىق قىلىڭ.

يەتتىنچى: ئوقۇغان قۇرئاننىڭ ساۋابىنى ئاتىڭىزغا ھەدىيە قىلىش مەسىلىسىگە كەلسەك، بۇنىڭدا ئىختىلاپ بار، ئەڭ ياخشىسى ئۇنى قويۇپ، ئۇنىڭ ئورنىغا ئاتىڭىز ھەققىدە ياخشى دۇئا-تىلەكلەردە بولۇڭ.

ئاتا-ئانىڭىز سىزنى قۇرئان ئوقۇش ۋە ياد قىلدۇرۇش ئۈچۈن تېرىشچانلىق قىلغان بولسا، سىزنىڭ ئوقۇغان قۇرئاننىڭىزنىڭ ساۋابىنىڭ ھەممىسى ئۇلارغا يېتىدۇ دەپ ئۈمىد قىلىنىدۇ. چۈنكى بۇ توغرىدا پەيغەمبەرئەلەيھىسسالام مۇنداق دېگەن: «كىمكى توغرا يولغا چاقىرىدىكەن، ئۇ كىشىگە توغرا يولغا ئەگەشكەن كىشىلەرنىڭ ئەجىر-ساۋابىنىڭ ئوخشىشىدا ئەجىر-ساۋاپ بولىدۇ، ئۇلارنىڭ ھېچ بىرىنىڭ ئەجىر-ساۋابىدىن بىر نەرسە كېمىيىپ كەتمەيدۇ، كىمكى ئازغۇنلۇققا چاقىرىدىكەن، ئۇ كىشىگە ئازغۇنلۇققا ئەگەشكەن كىشىلەرنىڭ گۇناھىنىڭ ئوخشىشىدا گۇناھ بولىدۇ، ئۇلارنىڭ ھېچ بىرىنىڭ گۇناھلىرىدىن بىر نەرسە كېمەيتىلمەيدۇ». [مۇسلىم رىۋايىتى 4831-ھەدىس].

ئاللاھ تائالادىن ئاتىڭىزنىڭ كېسىلىگە شىپالىق ئاتا قىلىشىنى، سىزنىڭ ئاتا-ئانىڭىزغا زىيادە ياخشىلىق ۋە ئېھسان قىلىشىڭىزنى سورايمىز.

ھەممىدىن توغرىنى ئاللاھ تائالا ياخشى بىلگۈچىدۇر.